

شہر جگمگا رہا ہے  
اور کسی خفیف روشنی میں تم بھی سو رہے ہو

ان بلند یوں سے  
چاند کی زمیں قریب ہے،  
مگر نہیں

ہو ایہاں پہ تیز ہے کہ سرد ہے  
کسی کو بھی خبر نہیں

یہ بادلوں کا تیرتا دھواں ہے  
یار فاقوں کی گرد ہے  
یہ کانپتی ہوئی صدائے واپسین کی لہر ہے  
کہ ڈولتا ہوا بدن اُڑان کا  
کہ جھولتی ہوئی زمیں نشیب کی

وہ کون تھا جو مٹیوں میں ریت بھر کے سو گیا  
خیال و خواب سے بھی دور ہو گیا  
بھٹکتی رات کے اُچھتے گیسوؤں میں کھو گیا

ستارے میرے ساتھ چل رہے ہیں کیا  
وہ کونسی خلش ہے جس کو مطمئن نہیں کیا  
بلند یوں، جدائیوں نے  
موت کے خیال نے بھی مطمئن نہیں کیا

بلند یوں کے،  
پستیوں کے ہم سفر  
بتاؤ تو

زمین پر  
فضاؤں میں  
جو راستہ نہیں بنا  
وہ کیا ہوا،

بتاؤ تو  
جورات کی فصیل پار کر سکے  
صبح میں بدل سکے  
وہ کس طرح کی نیند ہے  
وہ کس طرح کا خواب ہے  
بتاؤ یہ فضا میں کیسی ہوک ہے  
یہ کیسا اضطراب ہے  
سفر کا اختتام ہو رہا ہے  
اور شور بے حساب ہے